

ക്രിസ്തുവിന്റെ സ്നേഹം - സാക് പുനൻ

WFTW Malayalam 17 October 2010

www.jeevamozhikal.org

താൻ ക്രൂശിലേക്ക് പോകും മുമ്പ് തന്റെ ശിഷ്യന്മാർക്ക് ഒരു പുതിയ കൽപ്പന നൽകി. താൻ അവരെ സ്നേഹിച്ചതു പോലെ അവർ തമ്മിൽ തമ്മിൽ സ്നേഹിക്കണം എന്നതായിരുന്നു അത്. (യോഹ.13:34) യേശുവിന്റെ കൽപ്പന ദൈവകൃപ കൂടാതെ നിവർത്തിക്കുവാൻ സാധിക്കാതെയായിരുന്ന ഈ വചനമാണ്.

ക്രിസ്തുസ്നേഹത്തിന്റെ എടുത്ത് പറയാവുന്ന പ്രത്യേകത എന്താണ്? തീർച്ചയായും അത് അവിടുന്ന് മരിച്ച ക്രൂശ് തന്നെയാണ്. അവിടുന്നെന്നോട് താൻ സ്നേഹിച്ചതു പോലെ മറ്റുള്ളവരെ സ്നേഹിക്കുവിൻ എന്നു പറയുമ്പോൾ തന്നെ ഒരു മാതൃകയാക്കി സഹോദരനോടുള്ള ബന്ധത്തിൽ സ്വയത്തെ മരിപ്പിക്കുവാനാണ് ആവശ്യപ്പെടുന്നത്. ക്രിസ്തുവിന്റെ ശരീരമാവുന്ന സഭയിലെ മറ്റ് അംഗങ്ങളോടുള്ള എന്റെ ബന്ധത്തിന്റെ പ്രത്യേകതയാണ് സ്വയത്തെ വെടിയുക എന്നത്. ഇതും ഇതിനേക്കാൾ ഒട്ടും കുറയാത്തതുമാണ് ക്രിസ്തീയസ്നേഹം. നാമും സഹോദരന്മാർക്കു വേണ്ടി ജീവനെ അർപ്പിക്കേണ്ടതാണ്. (1യോഹ.3:16) എന്ന് നമ്മളോട് പറയുമ്പോൾ അത് കേവലം ഭൗതികമരണത്തെ കുറിച്ചല്ല സൂചിപ്പിക്കുന്നത്; അതിനേക്കാൾ ബുദ്ധിമുട്ടുള്ള ചിലതിനെയാണ്. സഹവിശ്വാസികളോടുള്ള ബന്ധത്തിൽ ഒരു ദിവസം പല തവണ സ്വന്തജീവനെ വെച്ചു കൊടുക്കുന്നതിനാണ് യേശു നമ്മെ വിളിക്കുന്നത്. ഇതിനേക്കാൾ എളുപ്പമാണ് ഒരു തവണ രക്തസാക്ഷിയായി മരിക്കുന്നത്.

ഇത്തരത്തിൽ ത്യാഗപൂർണ്ണമായ സ്നേഹമാണ് ക്രിസ്തുവിന്റെ ശരീരത്തിലെ അടിസ്ഥാന പ്രമാണം. നാൾ തോറും ക്രൂശെടുത്ത് സ്വന്തജീവനെ വെടിയാത്തവന് ക്രിസ്തുവിന്റെ ശരീരത്തിലെ വേല തികയ്ക്കുവാൻ കഴിയുകയില്ല.

എന്തു കൊണ്ടാണ് നമുക്ക് മറ്റു ക്രിസ്ത്യാനികളോട് ദേഷ്യവും അസ്വസ്ഥതയും തോന്നുന്നത്. തീർച്ചയായും അതിനു കാരണം നമ്മുടെ സ്വയം, ജീവതത്തിന്റെ സിംഹാസനത്തിൽ തന്നെ ഇരിക്കുന്നു എന്നുള്ളതാണ്. നാം വളരെ പ്രധാനപ്പെട്ടവരാണെന്ന് സ്വയം കരുതുന്നു. മറ്റുള്ളവർ നമ്മെ ബഹുമാനിക്കുകയും നമ്മോടാലോചന ചോദിക്കുകയും വേണമെന്നാണ് നമ്മുടെ വിചാരം. നാം ആഗ്രഹിക്കുന്നതു പോലെ മറ്റുള്ളവർ പെരുമാറണമെന്ന് ചിന്തിക്കുന്നു. മറ്റുള്ളവർ നമ്മോട് വളരെ ദയയും കരുതലും ഉള്ളവരാകണമെന്നും അവർ നമ്മെ പ്രശംസിക്കണമെന്നും നാം ആഗ്രഹിക്കുന്നു. ക്രൂശിനെ അൽപ്പം പോലും അനുഭവിച്ചറിഞ്ഞിട്ടില്ല എന്നതിന്റെ വ്യക്തമായ തെളിവാണ് ഇത്തരം തോന്നലുകളും ആഗ്രഹങ്ങളും. നമ്മുടെ ജീവിതം ഇപ്പോഴും സ്വാർത്ഥത നിറഞ്ഞതും സ്വയത്തിലും അതിന്റെ താൽപ്പര്യങ്ങളിലും കേന്ദ്രീകരിച്ചിരിക്കുന്നതുമാണ്.

മറ്റുള്ളവരോടുള്ള ബന്ധത്തിന്റെ അടിസ്ഥാന പ്രമാണമായി ക്രൂശിലെ സ്നേഹത്തെ കാണുന്നില്ലെങ്കിൽ നാം ഒരിക്കലും വിശ്വാസികളുടെ ഇടയിൽ ക്രിസ്തീയ കൂട്ടായ്മ അനുഭവിക്കയില്ല. അത്തരത്തിൽ ഒരു സ്നേഹമില്ലാത്ത, കൂട്ടായ്മ എന്ന പേരിൽ നടക്കുന്ന, എല്ലാം ഒരു സാമൂഹിക സ്നേഹബന്ധം മാത്രമാണ്; അല്ലാതെ ക്രിസ്തുവിന്റെ ശരീരമാകുന്ന സഭയല്ല. ഇത്തരം സ്നേഹബന്ധങ്ങൾ ലോകത്തിലെ പല ക്ലബുകളിലും ഉണ്ട്. ദുഃഖകരമെന്നു പറയട്ടെ ഇന്നുള്ള പല ക്രിസ്തീയ സഭകളും കൂട്ടങ്ങളും ഇത്തരം ക്ലബുകളേക്കാൾ ഒട്ടും മെച്ചമല്ല.

ഒരു ക്രിസ്തീയ കൂട്ടായ്മയിലെ അംഗങ്ങൾ തമ്മിൽ വളരെ ഇഴുകി ചേർന്നിരിക്കണം. കൂട്ടിയോജിപ്പിക്കുവാൻ പറ്റാത്ത അവയവങ്ങൾ പോലെ നമ്മെ കൂട്ടിയിട്ടിരിക്കുകയല്ല, മറിച്ച് മറ്റുള്ളവരുമായി യോജിച്ച് മനുഷ്യശരീരം പോലെ ജീവിക്കുന്ന ഒന്നാകണം. ഇത് യഥാർത്ഥമായി നടക്കുന്നതിന് ഒരു വില കൊടുക്കേണ്ടി വരും. ഓരോരുത്തരും മറ്റുള്ളവർക്കുവേണ്ടി സ്വന്തജീവനെ ത്യജിക്കുക എന്ന വിലയാണ് കൊടുക്കേണ്ടത്. ഈ പ്രമാണമനുസരിച്ച് ജീവിക്കുവാൻ തയ്യാറുള്ള ക്രിസ്തീയകൂട്ടങ്ങൾ മാത്രമാണ് അനുഗ്രഹിക്കപ്പെടുന്നത്.

മൊഴിമാറ്റം: സാജു ജോസഫ്